

## رسم مصحف اور اس کے قواعد و ضوابط

\* ڈاکٹر محمد فاروق حیدر

The mode of the script of Qur'an (Rasm al-Mushaf) is an important subject in Qur'anic Sciences. It deals with the mode of script adopted in three main stages of compilation of the Holy Qur'an. This mode of script of Qur'an is against the accepted principles of Arabic script at some places. Majority of Muslim Scholars hold the view that the mode of the script of Qur'an was also directed by Allah. It is therefore incumbent on all the Muslims to follow that mode in which Qur'an was written in the period of Prophet (SAW) and finally in the period of Hazrat Uthman. In the current discussion basic six rules of Rasm al-Mushaf have been elaborated in detail. Keeping in view the importance of this topic a great number of scholars have done laudable work on this important topic which has been mentioned herewith.

آپ صلی اللہ علیہ وسلم کی حیات مبارکہ میں ہی پورا قرآن مجید متفرق حصوں میں مکتوب صورت میں موجود تھا جس کو عہدِ صدیقہؓ میں ایک جگہ جمع کر دیا گیا اس کے بعد جب عہدِ عثمانیؓ میں مسلمانوں کے درمیان قراءات میں اختلاف رونما ہوا تو حضرت عثمانؓ نے امت کی وحدت کے لیے مصحفِ صدیقیؓ کی مختلف نقول کروا کر بلادِ اسلامیہ میں بھجوا دیں اور ان کے علاوہ جو مصاحف تھے ان کو جلا دینے کا حکم فرمایا کتابتِ مصحف کے ضمن میں انتہائی اہم بحث یہ ہے کہ ان ادوار میں قرآن مجید کی کتابت کے لیے کون سا رسم اختیار کیا گیا یہ علوم القرآن کا ایک مستقل موضوع ہے۔ مقالہ ہذا میں درج ذیل امور سے بحث کی جائے گی۔ رسم مصحف کیا ہے، رسم مصحف کے قواعد، رسم مصحف تو قیفی ہے یا غیر تو قیفی، رسم عثمانی کا التزام ضروری ہے یا نہیں اور آخر میں اس موضوع پر چند اہم کتب کے نام درج کئے جائیں گے۔

### (۱) رسم مصحف

رسم سے مراد حروفِ ہجائیہ کے وہ نقوش ہیں جو کلام پر دلالت کرتے ہیں۔ (۱) علامہ فرماوی نے رسم مصحف کی تعریف ان الفاظ سے کی ہے۔

”وهو الرسم المخصوص الذي كُتبت به حروف القرآن و كلماته أثناء كتابته“

\* اسٹنٹ پروفیسر شعبہ اسلامیات جی سی یونیورسٹی لاہور

القرآن الكريم في جميع مراحلہ الكتابية التي كان اخرها كتابة في عهد

عثمانؓ، (۲)

یعنی یہ وہ مخصوص رسم ہے جس پر جمع و تدوین کے تمام مراحل میں قرآن مجید کے حروف و کلمات کی کتابت ہوئی۔ جن میں سے سب سے آخری کتابت عہد عثمانی میں ہوئی۔

ڈاکٹر ابو شہبہ نے رسم مصحف کی تعریف میں لکھا ہے:

”رسم المصحف يراد به الوضع الذي ارتضاه عثمان و من كان معه

من الصحابة في كتابة كلمات القرآن و رسم حروفه في المصحف التي وجه بها

الى الافاق، و المصحف الامام الذي احتفظ به لنفسه“ (۳)

یعنی قرآن مجید کے کلمات کی کتابت اور مصاحف میں اس کے حروف کے رسم کے لیے جس طریقے کو حضرت عثمانؓ اور آپ کے اصحاب نے اختیار فرمایا اسے رسم مصحف کہتے ہیں۔ لفظ رسم سین مہملہ کے ساتھ خط مصحف ہی کے ساتھ خاص ہے اگرچہ کتابت اور خط وغیرہ بھی رسم کے مترادف الفاظ ہیں۔ (۴)

اس لیے رسم مصحف کو کتابت مصحف اور خط مصحف بھی کہتے ہیں اس کے علاوہ رسم مصحف کے لیے رسم عثمانی کی اصطلاح بھی بہت مشہور ہے لیکن اس اصطلاح کا یہ مطلب نہیں ہے کہ یہ رسم حضرت عثمان رضی اللہ عنہ کا ایجاد کردہ تھا اور اس رسم سے مختلف تھا جو عہد نبویؐ میں اختیار کیا گیا۔ اس کے برعکس اسے رسم عثمانی کہنے کی وجہ یہ ہے کہ آپؐ نے اپنے دور میں اس رسم کی تعمیر و اشاعت کا خصوصی اہتمام فرمایا۔ (۵)

آپ صلی اللہ علیہ وسلم کے کاتبین وحی نے قرآن مجید کو اس رسم پر لکھا جس پر آپ صلی اللہ علیہ وسلم نے ان کو برقرار رکھا اور جب آپ صلی اللہ علیہ وسلم کا عہد گزرا تو قرآن کریم بغیر تبدیلی و تغیر کے اسی حالت میں موجود تھا بلکہ روایت میں آیا ہے کہ آپ صلی اللہ علیہ وسلم نے قرآن حکیم کی کتابت اور اس کے رسم کے لیے ایک دستور مقرر کیا اور کاتب وحی حضرت امیر معاویہ رضی اللہ عنہ کو ہدایت دی کہ دوات کو صحیح کرو کرو۔ قلم کی نوک پلک درست کرو۔ باء کو سیدھا رکھو، سین کے دندانوں میں فرق کرو، میم خراب نہ کرو اللہ کو خوبصورت لکھو، رحیم کو عمدہ کر کے لکھو اور قلم کو اپنے بائیں کان پر رکھو اس سے تمہیں بات یاد رہے گی۔ (۶)

اسی رسم تو قیفی کو رسم اصطلاحی بھی کہتے ہیں اور یہ ایسا علم ہے جس میں یہ بات مانی جاتی ہے کہ کہاں مصاحف عثمانی کا رسم، رسم قیاسی کے خلاف ہے۔ (۷)

علامہ مارغنی نے رسم قیاسی کی تعریف بیان کی ہے کہ ”رسم قیاسی سے مراد یہ ہے کہ کسی لفظ کے وہ تمام

حروف ہجاء اس طرح لکھے جائیں جن کو فرض کرتے ہوئے آدمی کلام کی ابتداء کرتا ہے اور اس کے آخر میں وقف کرتا ہے۔“ (۸)

علامہ میاطیؒ کے نزدیک رسم قیاسی وہ ہے جس میں خط تلفظ کے مطابق ہوتا ہے۔ (۹)  
 علامہ غوث ارکائی نے بھی رسم قیاسی کی یہی تعریف نقل کی ہے کہ وہ رسم جو لفظ کے مطابق ہو۔ (۱۰)  
 یہ وہ رسم الخط ہے جسے ہم عام تحریروں میں اختیار کرتے ہیں علمائے نحو نے اس کے قواعد مقرر کیے ہیں علامہ زرکشی نے لکھا ہے:

”و خط جرى على العادة المعروفة؛ وهو الذي يتكلم عليه النحوي“ (۱۱)

اس رسم کو رسم الملائی بھی کہا جاتا ہے۔ (۱۲)

رسم مصحف اور رسم قیاسی کا فرق واضح ہونے کے بعد اب رسم مصحف کے قواعد سے بحث کی جائے گی جو رسم مصحف کا موضوع ہے۔

### (ب) رسم مصحف کے قواعد:

مکتوب کا بغیر کسی کمی بیشی اور تبدیل و تغیر کے منطوق کے موافق ہونا تو اصل ہے لیکن ہم دیکھتے ہیں کہ مصاحف عثمانیہ میں بہت سے ایسے الفاظ ہیں جو منطوق کے مطابق نہیں ہیں۔ علامہ زرقاتیؒ نے لکھا ہے:

”الاصل في المکتوب أن يكون موافقا تمام الموافقة للمنطوق من غير زيادة

ولا نقص ولا تبديل ولا تغيير لكن المصاحف العثمانية قد اهمل فيها هذا الاصل،

فوجدت بها حروف كثيرة جاء رسمها مخالفاً لاداء النطق“ (۱۳)

رسم مصحف کے کل چھ قواعد ہیں حذف، زیادتی، ہمزہ، ابدال، وصل و فصل اور وہ لفظ جس میں دو قراءتیں تھیں لیکن ان میں سے ایک لکھی گئی۔ (۱۴)

قواعد کے ضمن میں یہ بات جان لینی چاہیے کہ صحابہ کرامؓ کو اپنے دور میں ان قواعد کی ضرورت نہیں تھی اور نہ ہی اس وقت یہ قواعد کی شکل میں موجود تھے۔ البتہ کتابت میں ان کا اہتمام پایا جاتا تھا اسی لیے بعد کے علماء نے صحابہؓ کے لکھے ہوئے مصاحف ہی میں سے استقراء و استنباط کے ذریعے یہ قواعد مرتب کیے علامہ مساعد بن سلیمان الطیار نے لکھا ہے:

”ان قواعد الرسم التي يذكرها العلماء انما هي استقراء و استنباط مما كتبه

الصحابة وليس يعنى هذا أن هذه القواعد كانت مما يسير عليه الصحابة“ (۱۵)

ان قواعد سے کی چند مثالوں کے ساتھ وضاحت درج ذیل ہے:

### (۱) حذف

مصاحف میں بعض مقامات پر درج ذیل پانچ حروف کا حذف پایا جاتا ہے۔

الف، واؤ، یاء، لام اور نون۔ (۱۶)

مذکورہ حروف میں سے پہلے تین کا حذف اکثر پایا جاتا ہے یہاں ان تینوں کی ایک ایک مثال درج

ذیل ہے۔

#### ۱۔ حذف الف:

اس کی ایک مثال سورہ فاتحہ کی آیت ﴿مَلِكْ يَوْمِ الدِّينِ﴾ (۱۷) ہے۔ یہاں ملک میں الف

حذف ہے یہ مالک اور ملک دونوں طرح پڑھا جاتا ہے لیکن اس کا رسم ملک ہے کیونکہ اس میں دونوں قراءتوں

کا احتمال موجود ہے۔ (۱۸)

ان کے علاوہ درج ذیل الفاظ میں سے بھی الف حذف ہے۔

﴿كِرْمًا كَاتِبِينَ﴾ (۲۰)

﴿الْمَسْجِدِ﴾ (۱۹)

#### ۲۔ حذف واؤ:

اس کی مثال لفظ ﴿دَاوُدَ﴾ (۲۱) ہے اس واؤ کے بعد ایک اور واؤ پڑھنے میں ہے لیکن لکھنے میں

حذف ہے۔ اسی طرح ﴿لَا يَسْتَوْنَ﴾ (۲۲) اور ﴿الْغَاوِنَ﴾ (۲۳)۔ (۲۴)

#### ۳۔ حذف یاء:

اس کی مثالیں درج ذیل ہیں:

﴿يَوْمَ يَأْتُ لَا تَكَلِّمَ﴾ (۲۶)

﴿الِدَاعِ إِذَا دَعَانَ﴾ (۲۵)

﴿فَاسْمَعُونَ﴾ (۲۷)۔ (۲۸)

### (۲) زیادتی

جو حروف زائد آتے ہیں وہ تین ہیں الف، واؤ اور یاء

۱۔ الف کی زیادتی: اسکی مثالیں درج ذیل ہیں۔

﴿كفروا﴾ (۲۹) ﴿اعدلوا﴾ (۳۰)

﴿فاسعوا﴾ (۳۱) لیکن ﴿فان فاء و﴾ (۳۲) اور ﴿وعتو﴾ (۳۳) وغیرہ اس سے مستثنیٰ ہیں۔ (۳۴)

۲۔ واؤ کی زیادتی: مثلاً

﴿ساوریکم﴾ (۳۵)۔ (۳۶)

۳۔ یاء کی زیادتی:

یاء کی زیادتی کی چند مثالیں درج ذیل ہیں:

﴿نباى المرسلین﴾ (۳۷)

﴿من وراى حجاب﴾ (۳۸)

﴿بأیید﴾ (۳۹)۔ (۴۰)

(۳) ہمزہ

ہمزہ، اگر اول کلمہ میں واقع ہو تو الف کی شکل میں لکھا جائے گا چاہے وہ مکسور، ہو، مفتوحہ یا مرفوعہ ہو چاہے وصل ہو یا قطعی۔

ہمزہ مکسورہ ﴿ایاک﴾ (۴۱)

ہمزہ مفتوحہ ﴿أنعمت﴾ (۴۲)

ہمزہ مرفوعہ ﴿اولئک﴾ (۴۳)۔ (۴۴)

اس کے علاوہ ہمزہ کے تفصیلی قواعد ہیں جن کے بیان کا یہاں موقع نہیں ہے۔

(۴) ابدال

تفخیم کے لیے الف واؤ کے ساتھ لکھا جاتا ہے اگر وہ کسی کا مضاف نہ ہو تو جیسے ﴿الصلوة﴾ اور ﴿الزکوٰۃ﴾ وغیرہ۔

ہائے تانیث کی کتابت ہاء کے ساتھ ہوتی ہے سوائے چند مقامات کے مثلاً

﴿رحمت﴾ (۴۵)۔ (۴۶)

## (۵) وصل و فصل

اصل تو یہ ہے کہ ایک کلمہ دوسرے کلمہ سے الگ لکھا جائے کیونکہ ہر کلمہ اپنے معنی پر دلالت کرتا ہے جو دوسرے کلمہ کے معنی کے علاوہ ہوتا ہے۔ (۴۷)

لیکن رسم مصحف میں بعض کلمات ایسے بھی پائے جاتے ہیں جن کا اپنے بعد والے لفظ کے ساتھ وصل ہوتا ہے جبکہ دوسری جگہ وہ فصل کی صورت میں پائے جاتے ہیں۔ وصل و فصل کی چند مثالیں درج ذیل ہیں:

قرآن مجید میں ہر جگہ اُن اور لا وصل کے ساتھ اُلا آیا ہے سوائے دس مقامات کے جہاں فصل کے ساتھ درج ہے مثلاً

﴿أَلَا أَقُولُ عَلَى اللَّهِ الْحَقُّ﴾ (۴۸) اور ﴿أَنْ لَا يَقُولُوا عَلَى اللَّهِ الْاَلْحَقُّ﴾ (۴۹). (۵۰)

## (۶) دو میں سے ایک قراءت پر لکھے گئے الفاظ

علامہ سیوطی نے اس کی کئی مثالیں دی ہیں ان میں سے ایک درج ذیل ہے۔

﴿مَلِكٌ يَوْمَ الدِّينِ﴾ (۵۱). (۵۲)

## (ج) رسم مصحف تو قیفی ہے یا غیر تو قیفی

علماء کا اس بارے اختلاف ہے کہ قرآن مجید کا رسم تو قیفی ہے یا نہیں باری باری دونوں اقوال مع دلائل درج ذیل ہیں:

## (۱) پہلا قول رسم مصحف تو قیفی ہے:

جمہور علماء کا یہی مذہب ہے کہ قرآن مجید کا رسم تو قیفی ہے۔ (۵۳)

اس موقف کے حامل علماء کے دلائل چند نکات کی صورت میں درج ذیل ہیں:

۱۔ آپ صلی اللہ علیہ وسلم کے کاتبین وحی نے قرآن مجید کو اس رسم پر لکھا جس پر آپ صلی اللہ علیہ وسلم نے ان کو برقرار رکھا اور جب آپ صلی اللہ علیہ وسلم کا عہد گزرا تو قرآن بغیر کسی تبدیلی و تغیر کے اسی حالت میں موجود تھا بلکہ روایت میں آیا ہے آپ صلی اللہ علیہ وسلم نے قرآن مجید کی کتابت اور اس کے رسم کے لیے ایک دستور مقرر فرمایا آپ صلی اللہ علیہ وسلم نے کاتب وحی حضرت معاویہ رضی اللہ عنہ کو فرمایا:

”دوات کو صحیح کرو قلم کی نوک پلک صحیح کرو باء کو سیدھا لکھو سین کے دندانوں میں فرق کرو میم کو

خراب نہ کرو۔ اللہ کو خوبصورت لکھو، رحمن کو مدد کے ساتھ لکھو، رحیم کو عمدہ کر کے لکھو اور قلم کو اپنے بائیں کان پر رکھو اس سے بات تمہیں یاد رہے گی۔“ (۵۴)

۲۔ عہد صدیقی میں قرآن صحف میں اسی رسم کے مطابق لکھا گیا اس کے بعد حضرت عثمانؓ نے اپنی خلافت میں اسی راہ کو اختیار کیا اور مصحف صدیقی سے مختلف مصاحف نقل کیے گئے۔ صحابہ نے اسی عمل کو قائم رکھا۔

۳۔ تابعین اور تبع تابعین کے دور میں بھی اسی رسم کو ملحوظ رکھا گیا ان میں سے کسی نے بھی اس رسم کی مخالفت نہیں کی اور نہ ہی یہ بات منقول ہے کہ جب تالیف و تدوین میں ترقی ہوئی اور مختلف علوم کی تقدیم ہوئی تو کسی نے اس رسم کی بجائے دوسرے رسم کو اختیار کرنے کی فکر نہیں کی بلکہ کتابت مصاحف میں رسم عثمانی ہی کو انتہائی ادب و احترام سے باقی رکھا۔ (۵۵)

۴۔ آپ صلی اللہ علیہ وسلم کی ہر اس کام میں اتباع واجب ہے جس کا آپ صلی اللہ علیہ وسلم نے حکم دیا ہو یا جس پر صحابہ کو قائم رکھا ہو۔ (۵۶)

یعنی صحابہ کے جس عمل پر آپ صلی اللہ علیہ وسلم نے خاموشی اختیار فرمائی منع نہیں فرمایا اس کی اتباع بھی ضروری ہے رسم کے معاملہ میں بھی ایسا ہی ہے کہ صحابہ کرام نے آپ صلی اللہ علیہ وسلم کے سامنے لکھا اگر آپ صلی اللہ علیہ وسلم نے صحابہ کے اس طرز تحریر کی مخالفت نہیں کی تو اس کی اتباع واجب ٹھہری۔

بہت سی احادیث صحابہ کی اقتداء پر دلالت کرتی ہیں جو کچھ انہوں نے کیا اور جو انہوں نے رسم مصحف کے معاملے میں کیا۔ ۱۲ ہزار صحابہ کا اس پر اجماع ہے لہذا ان کی اتباع واجب ہے اور رسم کے معاملہ میں ان کی مخالفت کرنا ہم پر حرام ہے۔ لہذا ہر اس شخص پر جو کتابت مصحف کا ارادہ رکھتا ہو یہ واجب ہے کہ وہ رسم عثمانی کے موافق کتابت کرے لیکن اگر وہ رسم قیاسی کے مطابق کتابت کرتا ہے تو وہ نہ صرف ان روایات کی مخالفت کرتا ہے جن میں عمل صحابہ کی پیروی کی تاکید کی گئی ہے بلکہ اجماع صحابہ اور ان کے بعد کے علماء کے اجماع کی بھی مخالفت کرتا ہے۔ (۵۷)

۵۔ علامہ زرقانی نے ابن مبارک کا وہ قول جو انہوں نے اپنی کتاب الابریز میں اپنے شیخ عبدالعزیز دباغ سے نقل کیا بیان کیا ہے یہاں اس کے چند نکات درج ذیل ہیں۔

صحابہ یا کسی اور کا رسم قرآن میں ایک بال برابر بھی کام نہیں یہ تو آپ صلی اللہ علیہ وسلم کی طرف سے توقیف ہے۔ آپ صلی اللہ علیہ وسلم کا یہ حکم تھا کہ اس کو معروف بیت کے مطابق الف کی زیادتی اور اس کے

حذف کے ساتھ لکھا جائے اس میں ایسے اسرار ہیں جن کو عقل نہیں پہنچ سکتی اور اسرار الہیہ میں سے یہ ایک ایسا راز ہے جو دیگر کتب سماویہ کے مقابلے میں صرف اس کتاب عزیز کی خصوصیت ہے نظم قرآن کی طرح قرآن مجید کا رسم بھی معجزہ ہے۔ عقل کیسے اس راز کو پہنچ سکتی ہے کہ (مائتہ) میں الف زائد ہے اور (فئتہ) میں زائد نہیں ہے نیز ﴿بایسد﴾ اور ﴿بایکم﴾ میں یاء کیوں زائد ہے یا سورہ حج میں (سعو) الف زائدہ کے ساتھ ہے جبکہ سورہ سبأ میں (سعو) بغیر الف کے ہے وغیرہ۔

غرضیکہ یہ سب باطنی اسرار ہیں جن کا ادراک فتح ربانی سے ہی ممکن ہے اور یہ بمنزلہ حروف مقطعات کے ہیں جو سورتوں کے اوائل میں پائے جاتے ہیں ان کے بھی عظیم اسرار اور کثیر معانی ہیں اور لوگوں کی اکثریت ان اسرار سے واقف نہیں ہے یہی صورت حال رسم قرآنی کی بھی ہے۔

جن لوگوں کا یہ کہنا ہے کہ یہ صحابہ کی اصطلاح ہے تو یہ کلام باطل ہے کیونکہ قرآن عہد نبوی صلی اللہ علیہ وسلم میں آپ صلی اللہ علیہ وسلم کے سامنے لکھا گیا اور صحابہؓ نے بھی اسی رسم کی اتباع کی لہذا صحابہؓ کی طرف مخالفت کی نسبت محال ہے۔ (۵۸) ڈاکٹر لیب سعید نے رسم کے توفیقی ہونے کی دلیل یہی دی ہے کہ قرآن کا ایک کلمہ بعض جگہ ایک رسم میں اور دوسری جگہ دوسرے رسم میں لکھا گیا ہے۔ (۵۹)

## (۲) دوسرا قول رسم مصحف غیر توفیقی ہے:

کئی علماء کا یہ قول ہے کہ رسم مصحف اصطلاحی ہے توفیقی نہیں۔ صحابہؓ نے قرآن مجید کی کتابت اس طریقے سے کی جس طرح وہ اس کے علاوہ دیگر امور میں کتابت کیا کرتے تھے۔ (۶۰)

ابن خلدون اور امام باقلانی اسی نظریہ کے حامی ہیں۔ (۶۱)

امام باقلانی نے رسم کے غیر توفیقی ہونے کے دلائل دیے ہیں ان کا خلاصہ یہ ہے:

جہاں تک کتابت کا تعلق ہے اس بارے اللہ تعالیٰ نے امت پر کچھ بھی فرض نہیں کیا کیونکہ کاتبین قرآن اور خطاط مصاحف پر من جانب اللہ کوئی خاص رسم معین نہیں کیا گیا کہ وہ اس کی پابندی کریں اور اس کے علاوہ جو رسم ہے اس کو چھوڑ دیں و جو ب کے لیے سمع و توفیق ضروری ہے اور اس بارے کتاب اللہ کی کوئی نص یا اس کا کوئی مفہوم اس پر دلالت نہیں کرتا ہے کہ قرآن مجید کو خاص رسم میں ہی لکھا جائے یا اس کی کوئی حد بندی کی گئی ہو جس سے تجاوز جائز نہیں۔ اس بارے تو سنت سے ہی کوئی نص موجود نہیں جو اس کے وجوب پر دلالت کرے اور نہ ہی اس پر امت کا اجماع ہے جس سے یہ واجب ہو جائے اور نہ ہی قیاسات شرعیہ اس پر دلالت کرتے ہیں لیکن اس کے برعکس سنت کسی بھی آسان رسم میں کتابت کے جواز پر دلالت کرتی ہے کیونکہ رسول

اللہ صلی اللہ علیہ وسلم لکھنے کا حکم تو دیتے لیکن آپ صلی اللہ علیہ وسلم نے کسی خاص طریقے کو اختیار کرنے کی رہنمائی نہ فرمائی اور نہ ہی کسی طریقے پر لکھنے سے منع فرمایا اسی لیے کئی مصاحف کے خطوط باہم مختلف تھے ان میں سے کوئی لفظ کو اس کی اصلی حالت کے مطابق لکھتا تھا اور کوئی اصطلاح کے اعتبار سے اس میں کمی یا زیادتی کرتا تھا جبکہ لوگوں پر یہ حالت مخفی نہیں ہے اسی وجہ سے یہ بات جائز ٹھہری کہ اسے کوئی حروف پر اور پہلے خط پر لکھا جائے اور یہ کہ لام کو کاف کی صورت میں لکھا جائے اور الفات کو ٹیڑھا لکھا جائے یا ان وجوہ کے علاوہ کسی پر لکھا جائے لہذا مصحف کو جدید خط و ہجاء میں بھی لکھا جاسکتا ہے اور ان دونوں طریقوں کے بین بین بھی لکھنا بھی جائز ہے مصاحف کے خطوط اور بہت سے حروف مختلف صورتوں میں لوگوں نے بھی اس کی اجازت دے رکھی ہے کہ ان میں سے ہر کوئی اپنے رواج کے مطابق جو آسان اور مشہور ہو اسی میں لکھے اور یہ کوئی گناہ یا کوئی برائی نہیں ہے معلوم ہوا کہ لوگوں پر کوئی خاص حد بندی نہیں کی گئی جس طرح ان کو قراءت و اذان کے معاملے میں پابند کیا گیا ہے۔ اس کا سبب یہ ہے کہ خطوط کی حیثیت علامات و رسوم کی ہے جو اشارات و عقود و رموز کا کام دیتے ہیں جبکہ ہر وہ رسم جو کسی کلمہ پر دلالت کرتا ہو آسانی سے پڑھا جاسکتا ہو اور اس رسم کی صحت ثابت ہو چاہے اس کی شکل کیسی بھی ہو۔ بالجملہ ہر وہ شخص جس نے یہ دعویٰ کیا کہ لوگوں پر خاص رسم کی پیروی واجب ہے خود ایسے مدعی پر یہ واجب ہے کہ اپنے دعویٰ پر دلیل پیش کرے لیکن شاید ہی اس کے پاس کوئی دلیل ہو۔ (۶۲)

اس ضمن میں راجح قول پہلا ہے جس میں دلائل کے ساتھ یہ بیان کر دیا گیا کہ رسم تو قیفی ہے جمہور علماء نے اسی قول کو اختیار کیا ہے رسم کے تو قیفی ہونے پر جو دلائل دیے گئے وہ امام باقلانی کے مذکورہ بالا قول اور دلائل کی تردید کے لیے کافی ہیں۔

#### (د) رسم عثمانی کا التزام

رسم مصحف کی ایک اہم بحث یہ ہے کہ رسم عثمانی کا التزام واجب ہے یا نہیں اس بارے علماء کے تین اختلافی اقوال ہیں۔

#### (۱) رسم عثمانی کا التزام واجب ہے اور مخالفت حرام ہے:

سلف و خلف میں سے جمہور علماء کا یہی مذہب ہے۔ (۶۳) اس موقف کے حامل علماء کے اقوال درج

ذیل ہیں:

فقہ حنفی کی کتاب الحیط البرہانی سے علامہ زرقانی نے نقل کیا ہے کہ رسم عثمانی کا التزام ضروری ہے۔

”انہ ینبغی ألا یکتب المصحف بغير الرسم العثماني“ (۶۴)

اس کے علاوہ فقہ شافعیہ کی کتاب المنہج کے حاشیہ میں لکھا ہے:

”کلمة الربا تکتب بالواو والالف كما جاء في الرسم العثماني ولا تکتب في

القرآن بالياء والالف، لان رسمه سنة متبعة“ (۶۵)

ائمہ اربعہ کا اس بات پر اتفاق ہے کہ رسم قرآن سنت متبعہ ہے بلکہ اس پر تمام مجتہدین کا اجماع

ہے۔ (۶۶)

۱۔ امام مالکؒ کا موقف:

امام مالکؒ سے پوچھا گیا کہ اگر آج کوئی مصحف کی کتابت کرنا چاہے تو آپ کا کیا خیال ہے کہ لوگوں کے ایجاد کیے ہوئے نئے حروف ہجاء کے مطابق لکھا جاسکتا ہے آپ نے فرمایا نہیں بلکہ مصحف کو پہلی طرز کتابت پر ہی لکھنا چاہیے۔ (۶۷)

آگے علامہ دانی نے لکھا ہے کہ علمائے امت میں سے کسی نے اس قول کی مخالفت نہیں کی۔ (۶۸)

۲۔ امام احمد بن حنبل کا قول:

”تحرم مخالفتہ خط مصحف عثمان في ياء أو واو أو غير ذلك“ (۶۹)

۳۔ امام زحشری کا نقطہ نظر:

امام زحشری نے لکھا ہے: ”خط المصحف سنة لا تغیر“ (۷۰)

۴۔ قاضی عیاضؒ کی رائے:

قاضی عیاضؒ کی رائے اس بارے بڑی سخت ہے اپنی کتاب ”الاشفا“ میں لکھتے ہیں:

”أنه كلام الله وحيه المنزل على نبيه محمد وأن جميع ما فيه حق وأن من

نقص منه حرفا قاصدا لذلك أو بدله بحرف آخر مكا نه أو زاد فيه حرفا مما لم

يشتمل عليه المصحف الذي وقع الاجماع عليه و أجمع على أنه ليس من القرآن

عامداً لكل هذا انه كافر“ (۷۱)

قرآن مجید اللہ کا کلام ہے وحی منزل ہے جسے اللہ نے اپنے نبی جناب محمد ﷺ پر نازل فرمایا اور اس

کتاب میں جو کچھ ہے وہ حق ہے اور اگر کسی نے جان بوجھ کر اس میں سے ایک حرف کم کیا یا کسی حرف کو دوسرے حرف سے بدل دیا یا اس میں کسی حرف کا اضافہ کیا جو اس مصحف میں شامل نہیں ہے جس پر اجماع منعقد ہو چکا اور ایسے لفظ کے قرآن کا حصہ نہ ہونے پر بھی اجماع ہو چکا ہو لہذا کوئی جان بوجھ کر ایسی حرکت کرے گا تو بلاشبہ وہ کافر ہے۔

یعنی مصحف جس پر مسلمانوں کا اجماع ہے اس کے رسم الخط میں قصداً ایک حرف کی بھی کمی بیشی یا ایک لفظ کے بدلے دوسرے لفظ لانا کسی کے لیے جائز نہیں ہے۔

### ۵۔ امام بیہقی کی رائے:

امام بیہقی نے بھی اسی رسم کی پابندی ضرور قرار دی جس پر صحابہؓ نے مصحف کی کتابت فرمائی امام بیہقی نے ساتھ اس بات کی بھی وضاحت فرمادی کہ علم و عمل اور امانت و دیانت میں وہ اعلیٰ مقام پر فائز تھے لہذا ہمیں اس امر میں انہیں کی اتباع کرنی چاہیے۔ اپنی کتاب ”شعب الایمان“ میں آپ نے لکھا ہے:

”من کتب مصحفاً فینبغی له أن يحافظ علی ההجاء التي کتبوا بها تلك المصاحف ولا یخالفهم فیها ولا یغیر مما کتبوا شیناً فانهم کانوا اکثر علماء و أصدق قلباً و لساناً و اعظم أمانةً منا فلا ینبغی لنا أن نظن بأنفسنا استدراکا علیهم ولا سقطالهم“ (۷۲)

### (۲) رسم عثمانی کا التزام واجب نہیں اس لیے اس کی مخالفت جائز ہے:

یہ نظریہ ابن خلدون اور امام باقلانی کا ہے۔ (۷۳)

### امام باقلانی کا موقف:

امام باقلانی کی رائے بیان کی جا چکی ہے کہ ان کے نزدیک کتاب و سنت اور اجماع سے یہ بات ثابت نہیں ہے کہ رسم عثمانی کا التزام ضروری ہے بلکہ مصحف کو آسانی اور سہولت کی خاطر جدید رسم میں لکھا جاسکتا ہے اور ایسا کرنے میں کوئی برائی اور گناہ نہیں ہے۔

### (۳) رسم عثمانی کا التزام جائز نہیں بلکہ اس کی مخالفت واجب ہے:

عزالدین بن عبدالسلام کا موقف:

امام عزالدین کے نزدیک قدیم رسم میں مصحف کی کتابت جائز نہیں ہے۔ اس لیے کہ کہیں جہلا اس

میں تغیر و تبدیلی نہ کر دیں علامہ زکشی نے آپ کا قول نقل کیا ہے:

”قال لشيخ عز الدين بن عبد السلام: لا تجوز كتابة المصحف الان على

الرسوم الاولى باصلاح الاثمه؛ لئلا يوقع في تغيير من الجهال“ (۷۴)

اس عبارت کو نقل کرنے کے بعد علامہ زکشی نے اس پر تبصرہ کرتے ہوئے لکھا ہے کہ اس قول کا علی الاطلاق نفاذ ضروری نہیں ہے بلکہ اسے علمی دروس میں باقی رکھا جائے اور اس روایت کو جسے متقدمین نے مضبوطی سے قائم رکھا چند جاہلوں کی خاطر نہیں چھوڑنا چاہیے جبکہ زمین حجت الہیہ سے ہرگز خالی نہیں رہ سکتی۔ (۷۵)

یہ موقف بھی کئی کئی حوالے سے قبول نہیں کیا جاسکتا ہے کیونکہ اس کو تسلیم کرنے میں کئی مفاسد ہیں۔

۱۔ علامہ فرماوی نے لکھا ہے:

”رسم مصحف میں اکثر مقامات پر ایک سے زائد قراءتوں کا احتمال موجود ہے تو اگر ہم رسم مصحف کا اتباع نہیں کریں گے تو کئی قراءت تغیر پذیری کا شکار ہو جائیں گی جن کو اللہ تعالیٰ نے آپ صلی اللہ علیہ وسلم پر نازل کیا اور ہم تک وہ تو اتر کے ساتھ منقول ہیں کیونکہ جدید رسم میں اس بات کا احتمال نہ ہوگا۔ جس کا نتیجہ یہ ہوگا کہ قرآن کے بعض حصوں کو چھوڑنا بلکہ ان کا انکار کرنا لازم آئے گا لہذا پورے قرآن کا یا قرآن کے کسی حصے کا انکار کرنے والا کافر ہے۔“ (۷۶)

جبکہ علماء نے قراءت کے متواتر ہونے کے لیے جو تین شرائط لگائیں ہیں ان میں سے ایک یہ ہے کہ وہ قراءت رسم مصحف کے موافق ہو۔

چاہے قراءت کی سند صحیح ہو اور وہ عربیت کے بھی موافق ہو لیکن اگر وہ رسم مصحف کے مخالف ہوگی تو وہ شاذ ہے۔ لہذا اس کی قراءت جائز نہیں۔ (۷۷)

یعنی کسی قراءت کے متواتر ہونے کی تین شرائط ہیں پہلی یہ کہ اس کی سند صحیح ہو۔ دوسری وہ عربیت کے موافق ہو اور تیسری یہ ہے کہ وہ رسم مصحف سے بھی مطابقت رکھتی ہو لہذا ان تین شرائط میں سے اگر پہلی دو شرائط پوری اترتی ہیں اور تیسری شرط پوری نہ ہو جس میں قراءت کا رسم مصحف کے مطابق ہونا ضروری ہے تو ایسی قراءت متواتر نہیں بلکہ شاذ ہوگی جس کی قراءت جائز نہیں ہے۔

۳۔ جدید رسم میں لکھنے سے تو اسی اختلاف کا اندیشہ ہے جو حضرت عثمانؓ کے دور میں پیدا ہوا اور پھر یہ کہا جانے لگے گا کہ میرا رسم تمہارے رسم سے اور میرا مصحف تمہارے مصحف سے زیادہ بہتر ہے۔ (۷۸)

۴۔ عام املائی قواعد کے متعلق تو اس کے واضعین بھی متفق نہیں ہیں اس میں تو تغیر و تبدیلی آتی رہتی ہے اور زمانے کی دوری کے ساتھ ساتھ اس کی حالت و ہیئت بدل جاتی ہے لہذا اس سے بچنا اور محتاط رہنا ضروری ہے اس بات کا تقاضا یہ ہے کہ مسلمان ان مختلف فیہ قواعد سے قرآن مجید کو محفوظ رکھیں جن میں تبدیلی ہوتی رہتی ہے۔ جدید رسم پر لکھنے میں اس بات کا بھی احتمال ہے کہ مسلمان اس وجہ سے ایک دوسرے کو گنہگار اور مجرم ٹھہرانے لگ جائیں۔ (۷۹)

۵۔ جب قرآن مجید اسی رسم پر محفوظ ہے بلکہ ہر دور میں محفوظ چلا آ رہا ہے اور کوئی دور بھی ایسا نہیں گذرا جس میں اسی رسم کے مطابق نہ لکھا گیا ہو یا کثیر تعداد میں اس کے حفاظ نہ ہوئے ہوں جدید رسم میں مصحف کی کتابت کی کیا ضرورت ہے بلکہ اس سے تو نیا فتنہ پیدا ہونے کا اندیشہ زیادہ ہے۔ مذکورہ بالا دلائل سے یہی ثابت ہوتا ہے کہ پہلا قول راجح ہے جس کو جمہور نے اختیار کیا کہ رسم عثمانی کا التزام واجب ہے۔

اس موضوع پر مختلف ادوار میں مستقل کتب تالیف کی گئیں یہاں ان میں سے چند معروف کتب کے نام درج ذیل ہیں۔

#### ۱۔ کتاب مر سوم الخط:

یہ کتاب محمد بن قاسم، ابوبکر انباری (م ۳۲۸ھ/ ۹۳۹ء) (۸۰) کی ہے جو امتیاز علیٰ عرش کی تحقیق سے شائع ہوئی۔

#### ۲۔ المقنع فی مصرفہ مر سوم مصاحف اہل الامصار:

امام ابو عمرو عثمان بن سعید الدرائی (م ۲۴۴ھ/ ۱۰۵۲ء) کی تالیف ہے او تو پر نزل کی تحقیق سے شائع ہو چکی ہے۔

#### ۳۔ عقیلة أتراب القصائد فی أسنی المقاصد:

امام شاطبیؒ (م ۵۹۰ھ/ ۱۳۹۳ء) کی تالیف ہے یہ ایک قصیدہ ہے اور اس میں ۲۹۸ بیات ہیں۔ اس تالیف کی کئی شروح لکھی جا چکی ہیں۔ (۸۱)

#### ۴۔ مورد الظمان فی رسم و ضبط القرآن:

محمد بن محمد الشریسی، خزار (م ۷۱۸ھ/ ۱۳۱۸ء) کی تالیف ہے یہ بھی ایک قصیدہ ہے اس کی بھی کئی شروح لکھی جا چکی ہیں۔ (۸۲)

### ۵۔ عنوان الدلیل فی مرسوم خط التنزیل:

یہ کتاب احمد بن النباء، ابو عباس مراکشی (م ۴۲۱ھ/ ۱۰۳۲ء) کی ہے۔ اور ہند شلمی کی تحقیق سے شائع ہو چکی ہے۔ (۸۳)

متاخرین میں سے بھی کئی علماء نے اس موضوع پر نہایت مفید اور قیمتی کتب تالیف کی ہیں ان میں چند درج ذیل ہیں:

### ۶۔ اتحاف فضلاء البشر فی القراءات الاربعہ عشر

اس کتاب کے مولف شہاب الدین احمد بن محمد میاطی ہیں یہ کتاب دارالکتب العلمیہ بیروت سے ۱۳۲۲ھ میں شائع ہوئی۔

### ۷۔ نثر المرجان فی رسم نظم القرآن:

یہ کتاب محمد غوث بن ناصر الدین، اراکائی کی ہے جو سات جلدوں میں حیدرآباد سے ۱۳۳۲ھ میں شائع ہوئی۔

### ۸۔ تاریخ القرآن و غرائب رسمہ و حکمہ:

محمد طاہر بن عبدالقادر، الکردی کی تالیف ہے جو مصر سے دوسری مرتبہ ۱۹۵۳ء میں شائع ہوئی۔

### ۹۔ رسم المصحف دراسة لغویة تاریخیة:

غانم قدوری حمد کی تالیف ہے اور عراق سے پہلی مرتبہ ۱۴۰۲ھ میں شائع ہوئی۔

### ۱۰۔ رسم المصحف و نقطہ:

یہ کتاب ڈاکٹر عبداللہ حسینی، فرماوی کی ہے جو بیروت سے پہلی مرتبہ ۲۰۰۴ء میں شائع ہوئی۔

### خلاصہ بحث

۱۔ رسم مصحف علوم القرآن کی ایک اہم بحث ہے۔ اس موضوع پر متقدمین و متاخرین نے مستقل کتب تالیف کیں۔

۲۔ کتابت مصحف کے بنیادی طور پر تین ادوار ہیں پہلا عہد نبوی دوسرا عہد صدیقی اور تیسرا عہد عثمانی۔

۳۔ ان تینوں ادوار میں قرآن مجید کی کتابت مخصوص رسم میں ہوئی جسے رسم مصحف، خط مصحف، رسم عثمانی اور رسم قرآن وغیرہ کہا جاتا ہے۔

- ۴۔ بعض مقامات پر رسم مصحف، رسم قیاسی کے موافق نہیں ہے لیکن اس کا اکثر حصہ رسم قیاسی کے ہی موافق ہے۔
- ۵۔ علماء نے صحابہ کے لکھے ہوئے مصاحف سے استقراء و استنباط کے ذریعے یہ چھ قواعد مرتب کیے حذف، زیادتی، ہمزہ، بدل، وصل و فصل اور دو میں سے ایک قراءت پر لکھے گئے الفاظ۔
- ۶۔ رسم مصحف کی ایک اہم بحث یہ ہے کہ قرآن مجید کا رسم توفیقی ہے یا غیر توفیقی۔ اس بارے علماء کے کئی اختلافی اقوال ہیں البتہ جمہور کا قول ہے کہ قرآن مجید کا رسم توفیقی ہے۔ تمام اقوال میں سے یہی وہ قول ہے جو راجح ہے۔
- ۷۔ اس موضوع کی ایک اہم بحث یہ ہے کہ رسم عثمانی کا التزام واجب ہے یا نہیں۔ اس بارے تین اختلافی اقوال پائے جاتے ہیں جن میں سے راجح قول یہ ہے کہ رسم عثمانی کا التزام واجب ہے اور جمہور علماء نے بھی اسی قول کو اختیار کیا ہے۔

## حواشی

- ۱۔ عدنان زرزور، علوم القرآن، المکتب الاسلامی، ۱۹۸۴ء، ص ۹۹
- ۲۔ فرماوی، عبدالحی، رسم المصحف ونقطہ، بیروت، موسسۃ الریان ۲۰۰۲ء، ص ۱۶۶
- ۳۔ ابوہبیب، المدخل لدراسة القرآن الکریم، الکویت، غراس للنشر والتوزیع ۲۰۰۳ء، ص ۳۳۷
- ۴۔ مارغنی، دلیل الحیران، بیروت، دارالکتب العلمیہ ۱۹۹۵ء، ص ۲۵
- ۵۔ رسم المصحف، ص ۱۶۶
- ۶۔ السیوطی، الدر المنثور فی التفسیر بالمأثور، بیروت، دارالکتب العلمیہ، ۱۹۹۰ء، ۱/۳۲
- ۷۔ ماخوذ دلیل الحیران، ص ۲۵
- ۸۔ ایضاً
- ۹۔ دمیاطی، اتحاف فضلاء البشر، بیروت، دارالکتب العلمیہ ۲۰۰۱ء، ص ۱۵
- ۱۰۔ ارکاتی، مجد غوث، نثر المرجان فی رسم نظم القرآن، دکن، مطبعہ حیدرآباد، ص ۱۵
- ۱۱۔ زرکشی، البرہان فی علوم القرآن، بیروت، دارالکتب العلمیہ ۲۰۰۱ء، ۱/۲۵۷
- ۱۲۔ رسم المصحف، ص ۲۵۴
- ۱۳۔ زرقاتی، مناب العرفان فی علوم القرآن، بیروت دار احیاء التراث العربی، ۱۹۹۸ء، ۱/۲۶۰

- ۱۴۔ سیوطی، الاتقان فی علوم القرآن، بیروت دارالکتب العلمیہ، ۱۹۹۹ء، ۱/۳۰۳
- ۱۵۔ مساعدا بن سلیمان، المحرر فی علوم القرآن، ریاض، مرکز الدراسات والمعلومات القرآنیہ، ۱۴۲۷ھ، ص ۲۳۱
- ۱۶۔ دراسات فی علوم القرآن، ص ۳۴۳
- ۱۷۔ الفاتحہ: ۴
- ۱۸۔ ابو بکر انباری، کتاب مرسوم الخط، دہلی المعهد الہندی للدراسات الاسلامیہ، ۱۹۷۷ء، ص ۱؛ اتحاف فضلاء البشر، ص ۱۶۲، ۱۶۵؛ ابو زرعد، حجة القراءات، ص ۷۷
- ۱۹۔ البقرة: ۲: ۱۱۴
- ۲۰۔ الانفاطار: ۸۲: ۱۱
- ۲۱۔ النمل: ۲۷: ۱۵
- ۲۲۔ السجدة: ۳۲: ۱۸
- ۲۳۔ الشعراء: ۲۶: ۹۴
- ۲۴۔ الدانی، المقنع فی رسم مصاحف، ص ۳۸، ۳۹
- ۲۵۔ البقرة: ۲: ۱۸۶
- ۲۶۔ ہود: ۱۱: ۱۰۵
- ۲۷۔ یس: ۳۶: ۲۵
- ۲۸۔ الاتقان ۲/۲۰۶، ۲۰۷
- ۲۹۔ البقرة: ۲: ۶
- ۳۰۔ المائدة: ۵: ۸
- ۳۱۔ الحج: ۶۲: ۹
- ۳۲۔ البقرة: ۲: ۲۲۶
- ۳۳۔ الفرقان: ۲۵: ۲۱
- ۳۴۔ دراسات فی علوم القرآن، ص ۳۴۸
- ۳۵۔ الاعراف: ۷: ۱۴۵
- ۳۶۔ الاتقان ۲/۲۰۸
- ۳۷۔ الانعام: ۶: ۳۴

- ۳۸۔ شوریٰ ۴۲: ۵۱
- ۳۹۔ الذاریات ۵۱: ۴۷
- ۴۰۔ الاقنآن ۲/۴۰۸
- ۴۱۔ الفاتحہ: ۵
- ۴۲۔ الفاتحہ: ۷
- ۴۳۔ البقرہ ۲: ۵
- ۴۴۔ دراسات فی علوم القرآن، ص ۳۵۶
- ۴۵۔ البقرہ ۲: ۱۸۳؛ الاعراف ۷: ۵۶؛ ہود ۱۱: ۷۳
- ۴۶۔ الاقنآن ۱/۴۱۱
- ۴۷۔ غانم قدوری، رسم المصحف دراسة اللغویة والنحویة، بغداد، اللجنة الوطنية لاختقال، ۱۹۸۲ء، ص ۴۴۸
- ۴۸۔ الاعراف ۷: ۱۰۵
- ۴۹۔ الاعراف ۷: ۱۶۹
- ۵۰۔ فنون الاقنآن، ص ۲۲۲
- ۵۱۔ الفاتحہ: ۴
- ۵۲۔ الاقنآن ۲/۴۱۳
- ۵۳۔ مناهل العرفان ۱/۳۶۵
- ۵۴۔ السیوطی، الدر المنثور فی التفسیر الماثور، ۳۲۱
- ۵۵۔ ماخوذ مناهل العرفان، ۱/۲۶۵
- ۵۶۔ ایضاً ص ۲۶۶
- ۵۷۔ دلیل البحر ان، ص ۲۵
- ۵۸۔ ماخوذ مناهل العرفان ۱/۲۷۰-۲۷۹
- ۵۹۔ لیبیب السعید، الجمع الصوتی الاول للقرآن، قاہرہ، دار المعارف، ص ۲۹۳
- ۶۰۔ دراسات فی علوم القرآن، ص ۳۷۰
- ۶۱۔ مناهل العرفان، ۱/۲۶۷
- ۶۲۔ مناهل العرفان ۱/۲۶۷، ۲۶۸

- ۶۳- دراسات في علوم القرآن، ص ۳۷۲
- ۶۴- مناهل العرفان، ۲۶۷/۱
- ۶۵- ايضاً
- ۶۶- لشمقطنى، كتاب ايقاظ الاعلام لوجوب اتباع رسم المصحف الامام، بيروت، دار الراء العربى ۱۹۸۲ء، ص ۹
- ۶۷- الدانى، المقنع في رسم المصاحف الامصار، ص ۱۱، ۱۰
- ۶۸- ايضاً
- ۶۹- الزركشى، البرهان، ۴۶۰/۱
- ۷۰- زحشرى، الكشاف عن حقائق التنزيل وعلوم القرآن، بيروت، دار المعرفه، ۸۲/۳
- ۷۱- قاضى عياض، الشفاء بترغيب حقوق المصطفى، بيروت، دار الكتب العلميه، ۲۰۰۰ء، ۱۸۲/۲
- ۷۲- شحب الايمان، باب في تعظيم القرآن فصل في افراد المصحف للقرآن وتجريده فيه عما سواه، ۵۴۸/۲
- ۷۳- مناهل العرفان، ۲۶۷/۱
- ۷۴- البرهان ۴۶۰/۱
- ۷۵- البرهان ۴۶۰/۱
- ۷۶- رسم المصحف، ص ۳۹۷
- ۷۷- ابن جزرى، المنجد المقرئين ومرشد الطالبين، قاهره، مكتبة القدسيه، ۱۳۵۰ھ، ص ۱۶، ۱۷؛ كافي، التيسير في قواعد علم التفسير، دمشق، دار القلم، ۱۹۹۰ء، ص ۱۸۳
- ۷۸- احمد عادل كمال، علوم القرآن، بيروت، دار الارشاد للطباعة والنشر والتوزيع، ۱۹۶۸ء، ص ۵۵
- ۷۹- ڈاکٹر لبيب السعيد، الجمع الصوتي الاول للقرآن، ص ۳۰۲
- ۸۰- داؤدى، طبقات المفسرين، بيروت، دار الكتب العلميه، ۲۰۰۱ء، ص ۴۵۴
- ۸۱- فهد رومي، دراسات في علوم القرآن، الرياض، مكتبة الملك فهد، ۲۰۰۳ء، ص ۳۴۱
- ۸۲- ايضاً
- ۸۳- ايضاً